

Opinjoni tal-Bord (Artikolu 64)



L-Opinjoni 4/2020 dwar l-abbozz ta' deċiżjoni tal-awtorità supervizorja kompetenti tar-Renju Unit dwar l-approvazzjoni tar-rekwiżiti għall-akkreditazzjoni ta' korp ta' ċertifikazzjoni skont l-Artikolu 43.3 (GDPR)

Adottata fid-29 ta' Jannar 2020

Translations proofread by EDPB Members.
This language version has not yet been proofread.

Werrej

1	Sommarju tal-Fatti	4
2	Valutazzjoni	5
2.1	Raġunament ġenerali tal-EDPB rigward l-abbozz ta' deċiżjoni pprezentat	5
2.2	Il-punti ewlenin ta' attenzjoni għall-valutazzjoni (Art. 43.2 tal-GDPR u l-Anness 1 għal-Linji Gwida tal-EDPB) li r-rekwiżiti tal-akkreditazzjoni jipprevedu biex dan li ġej jiġi vvalutat b'mod konsistenti:	6
2.2.1	PREFISS (Taqsim 0 tal-abbozz tar-rekwiżiti ta' akkreditazzjoni addizzjonali).....	6
2.2.2	REKWIŻITI ĠENERALI GĦALL-AKKREDITAZZJONI (Taqsim 4 tal-abbozz tar-rekwiżiti ta' akkreditazzjoni addizzjonali)	7
2.2.3	IR-REKWIŻITI TAR-RIŻORSI (Taqsim 6 tal-abbozz tar-rekwiżiti ta' akkreditazzjoni addizzjonali)	7
2.2.4	IR-REKWIŻITI TAL-PROĊESS, L-ARTIKOLU 43(2)(C),(D) (Taqsim 7 tal-abbozz tar-rekwiżiti ta' akkreditazzjoni addizzjonali)	8
3	Konklużjonijiet / Rakkomandazzjonijiet	9
4	Kummenti Finali	9

Il-Bord Ewropew għall-Protezzjoni tad-Data

Wara li kkunsidra l-Artikolu 63, l-Artikolu 64 (1c), (3) - (8) u l-Artikolu 43 (3) tar-Regolament 2016/679/UE tal-Parlament Ewropew u tal-Kunsill tas-27 ta' April 2016 dwar il-protezzjoni tal-persuni fiżiċi fir-rigward tal-ipproċessar ta' *data* personali u dwar il-moviment liberu ta' tali *data*, u li jhassar id-Direttiva 95/46/KE (minn hawn 'il quddiem "GDPR"),

Wara li kkunsidra l-Artikolu 51 (1b) tad-Direttiva 2016/680/UE dwar il-protezzjoni ta' persuni fiżiċi fir-rigward tal-ipproċessar ta' *data* personali mill-awtoritajiet kompetenti għall-finijiet tal-prevenzjoni, l-investigazzjoni, is-sejbien jew il-prosekuzzjoni ta' reati kriminali jew l-eżekuzzjoni ta' pjeni kriminali, u dwar il-moviment liberu ta' tali *data*, u li thassar id-Deciżjoni Qafas tal-Kunsill 2008/977/ĠAI (minn hawn 'il quddiem "Direttiva dwar l-Infurzar tal-Liġi").

Wara li kkunsidra l-Ftehim ŻEE u b'mod partikolari l-Anness XI u l-Protokoll 37 tiegħu, kif emendat mid-Deciżjoni tal-Kumitat Kongunt taż-ŻEE Nru 154/2018 tas-6 ta' Lulju 2018,¹

Wara li kkunsidra l-Artikoli 10 u 22 tar-Regoli ta' Proċedura tiegħu tal-25 ta' Mejju 2018,

Billi:

(1) Ir-rwol ewlieni tal-Bord huwa li jiżgura l-applikazzjoni konsistenti tar-Regolament 2016/679 (minn hawn 'il quddiem "GDPR") fiż-Żona Ekonomika Ewropea kollha. F'konformità mal-Artikolu 64.1 tal-GDPR, il-Bord għandu joħroġ opinjoni fejn awtorità superviżorja (AS) għandha l-intenzjoni tapprova r-rekwiżiti għall-akkreditazzjoni ta' korpi ta' ċertifikazzjoni skont l-Artikolu 43. L-għan ta' din l-opinjoni huwa għaldaqstant li jinholoq approċċ armonizzat fir-rigward tar-rekwiżiti li awtorità superviżorja għall-protezzjoni tad-*data* jew il-Korp Nazzjonali ta' Akkreditazzjoni japplikaw għall-akkreditazzjoni ta' korp ta' ċertifikazzjoni. Anki jekk il-GDPR ma jimponix direttament sett wieħed ta' rekwiżiti għall-akkreditazzjoni, dan jippromwovi l-konsistenza. Il-Bord ifittex li jilhaq dan l-oġettiv fl-opinjoni tiegħu qabel xejn billi jinkoraġġixxi lill-AS jagħmlu abbozz tar-rekwiżiti tagħhom għall-akkreditazzjoni abbażi tal-istruttura stabbilita fl-Anness għal-Linji Gwida tal-EDPB dwar l-akkreditazzjoni ta' korpi ta' ċertifikazzjoni, u, it-tieni nett billi janalizzahom bl-użu ta' mudell ipprovdut mill-EDPB li jippermetti l-valutazzjoni komparattiva tar-rekwiżiti (igwidat mill-ISO 17065 u l-linji gwida tal-EDPB dwar l-akkreditazzjoni ta' korpi ta' ċertifikazzjoni).

(2) B'referenza għall-Artikolu 43 tal-GDPR, l-awtoritajiet superviżorji kompetenti għandhom jadottaw ir-rekwiżiti tal-akkreditazzjoni. Madankollu, dawn għandhom japplikaw il-mekkaniżmu ta' konsistenza sabiex jippermettu l-ġenerazzjoni tal-fiduċja fil-mekkaniżmu ta' ċertifikazzjoni, b'mod partikolari billi jstabbilixxu livell għoli ta' rekwiżiti.

(3) Filwaqt li r-rekwiżiti għall-akkreditazzjoni huma soġġetti għall-mekkaniżmu ta' konsistenza, dan ma jfissirx li r-rekwiżiti għandhom ikunu identiċi. L-awtoritajiet superviżorji kompetenti għandhom margni ta' diskrezzjoni fir-rigward tal-kuntest nazzjonali jew reġjonali u għandhom jikkunsidraw il-leġiżlazzjoni lokali tagħhom. L-għan tal-opinjoni tal-EDPB mhuwiex li jintlaħaq sett wieħed ta' rekwiżiti tal-UE iżda li jiġu evitati inkonsistenzi sinifikanti li jistgħu jaffettwaw, pereżempju l-fiduċja fl-indipendenza jew il-kompetenza ta' korpi ta' ċertifikazzjoni akkreditati.

¹ Referenzi għall-"Unjoni" li jsiru f'din l-opinjoni għandhom jinftiehem b'halha referenzi għaż-"ŻEE".

(4) Il-“Linji Gwida 4/2018 dwar l-akkreditazzjoni ta’ korpi ta’ ċertifikazzjoni skont l-Artikolu 43 tar-Regolament Ġenerali dwar il-Protezzjoni tad-Data (2016/679)” (minn hawn ‘il quddiem il-“Linji Gwida”), u l-“Linji Gwida 1/2018 dwar iċ-ċertifikazzjoni u l-identifikazzjoni ta’ kriterji ta’ ċertifikazzjoni skont l-Artikoli 42 u 43 tar-Regolament 2016/679” għandhom iservu bħala punt ta’ gwida fil-kuntest tal-mekkaniżmu ta’ konsistenza.

(5) Jekk Stat Membru jistipula li l-korpi ta’ ċertifikazzjoni għandhom jiġu akkreditati mill-awtorità supervizorja, l-awtorità supervizorja għandha tistabbilixxi r-rekwiżiti ta’ akkreditazzjoni li jinkludu, iżda mhux limitati, għar-rekwiżiti deskritti fl-Artikolu 43(2). Meta mqabbel mal-obbligi relatati mal-akkreditazzjoni ta’ korpi ta’ ċertifikazzjoni mill-korpi nazzjonali tal-akkreditazzjoni, l-Artikolu 43 jipprovdni anqas dettalji dwar ir-rekwiżiti għall-akkreditazzjoni meta l-awtorità ta’ superviżjoni twettaq l-akkreditazzjoni hija stess. Fl-interess li jsir kontribut għal approċċ armonizzat għall-akkreditazzjoni, ir-rekwiżiti tal-akkreditazzjoni użati mill-awtorità supervizorja għandhom ikunu gwidati mill-ISO/IEC 17065 u għandhom ikunu kkumplementati mir-rekwiżiti addizzjonali li awtorità supervizorja tistabbilixxi skont l-Artikolu 43(1)(b). L-EDPB jinnota li l-Artikolu 43(2)(a)-(e) jirrifletti u jispeċifika r-rekwiżiti tal-ISO 17065 li għandhom jikkontribwixxu għall-konsistenza.²

(6) L-opinjoni tal-EDPB għandha tiġi adottata skont l-Artikolu 64 (1)(c), (3) u (8) tal-GDPR flimkien mal-Artikolu 10 (2) tar-Regoli ta’ Proċedura tal-EDPB fi żmien tmien ġimgħat mill-ewwel ġurnata tax-xogħol wara li l-President u l-awtorità supervizorja kompetenti jkunu ddeċidew li l-fajl huwa komplut. Fuq deċiżjoni tal-President, dan il-perjodu jista’ jiġi estiż b’sitt ġimgħat oħra, filwaqt li jittieħed kont tal-kumplessità tas-sugġett.

ADOTTA L-OPINJONI:

1 SOMMARJU TAL-FATTI

1. L-AS tar-Renju Unit ressqet quddiem l-EDPB l-abbozz tar-rekwiżiti tal-akkreditazzjoni tagħha skont l-Artikolu 43 (1)(b). Wara deċiżjoni li qieset il-fajl komplut, dan ġie mxandar fil-25 ta’ Ottubru 2019. Il-korp nazzjonali ta’ akkreditazzjoni tar-Renju Unit (NAB), UKAS, għandu jwettaq l-akkreditazzjoni ta’ korpi ta’ ċertifikazzjoni biex jiċċertifikahom billi juża l-kriterji ta’ ċertifikazzjoni tal-GDPR. Dan ifisser li l-NAB għandu juża l-ISO 17065 u r-rekwiżiti addizzjonali stabbiliti mill-AS, ladarba jkunu approvati mill-AS, wara opinjoni mill-Bord dwar l-abbozz ta’ rekwiżiti, biex jakkredita l-korpi ta’ ċertifikazzjoni.
2. F’konformità mal-Artikolu 10 (2) tar-Regoli ta’ Proċedura tal-Bord, minħabba l-kumplessità ta’ dan is-sugġett, il-President iddeċieda li jestendi l-perjodu inizjali ta’ adozzjoni ta’ tmien ġimgħat b’sitt ġimgħat oħra.

² Linji Gwida Par. 39:

https://edpb.europa.eu/sites/edpb/files/files/file1/edpb_guidelines_201804_v3.0_accrreditationcertificationbodies_annex1_en.pdf

2 VALUTAZZJONI

2.1 Raġunament generali tal-EDPB rigward l-abbozz ta' deċiżjoni ppreżentat

3. L-għan ta' din l-opinjoni huwa li jiġu vvalutati r-rekwiżiti tal-akkreditazzjoni żviluppata minn AS, jew b'rabta mal-ISO 17065 jew ma' sett sħiħ ta' rekwiżiti, għall-finijiet li korp nazzjonali ta' akkreditazzjoni jew AS ikunu jistgħu, skont l-Artikolu 43(1) tal-GDPR, jagħmlu akkreditazzjoni ta' korp ta' ċertifikazzjoni responsabbli għall-ħruġ u t-tiġdid ta' ċertifikazzjoni skont l-Artikolu 42 tal-GDPR. Dan huwa mingħajr preġudizzju għall-kompiti u l-poteri tal-AS kompetenti. F'dan il-każ speċifiku, il-Bord jinnota li l-AS tar-Renju Unit iddeċidiet li tirrikorri għall-korp nazzjonali ta' akkreditazzjoni (NAB) tagħha għall-ħruġ ta' akkreditazzjoni, wara li tkun għabret flimkien ir-rekwiżiti addizzjonali skont il-Linji Gwida, li għandhom jintużaw mill-NAB tagħha fil-ħruġ tal-akkreditazzjoni.
4. Din il-valutazzjoni tar-rekwiżiti addizzjonali tal-akkreditazzjoni tal-AS tar-Renju Unit hija mmirata biex teżamina l-varjazzjonijiet (żidiet jew tħassir) mil-Linji Gwida u b'mod partikolari mill-Anness. Barra minn hekk, l-Opinjoni tal-EDPB hija ffokata wkoll fuq l-aspetti kollha li jista' jkollhom impatt fuq approċċ konsistenti rigward l-akkreditazzjoni tal-korpi ta' ċertifikazzjoni.
5. Ta' min jinnota li l-għan tal-Linji Gwida dwar l-akkreditazzjoni tal-korpi ta' ċertifikazzjoni huwa li jassistu lill-AS waqt li jiddefinixxu r-rekwiżiti tal-akkreditazzjoni tagħhom. L-Anness tal-linji gwida ma jikkostitwixxi ir-rekwiżiti ta' akkreditazzjoni bħala tali. Għaldaqstant, ir-rekwiżiti ta' akkreditazzjoni għall-korpi ta' ċertifikazzjoni jridu jiġu definiti mill-AS b'mod li jippermetti l-applikazzjoni Prattika u konsistenti tagħhom kif meħtieġ mill-kuntest tal-AS.
6. Il-Bord jirrikonoxxi l-fatt li, minhabba l-kompetenza tagħhom, għandha tingħata l-libertà ta' manuvrar lill-NABs meta jkun qad jiddefinixxu ċerti dispożizzjonijiet speċifiċi fi ħdan ir-rekwiżiti ta' akkreditazzjoni applikabbli. Madankollu, il-Bord jikkunsidra li jkun meħtieġ li jenfasizza li, fejn jiġi stabbilit kwalunkwe rekwiżit addizzjonali, dan għandu jiġi definit b'mod li jippermetti l-applikazzjoni Prattika u konsistenti u r-rieżami tiegħu kif meħtieġ.
7. Il-Bord jinnota li l-istandards tal-ISO, b'mod partikolari l-ISO 17065, huma sogggetti għad-drittijiet tal-proprietà intellettuali, u għaldaqstant mhux se jagħmel referenza għat-test tad-dokument relatat f'din l-Opinjoni. Bħala riżultat, il-Bord iddeċieda li, fejn rilevanti, jindika s-sezzjonijiet speċifiċi tal-Istandard tal-ISO mingħajr, madankollu, ma jirriproduci t-test.
8. Fl-aħħar nett, il-Bord wettaq il-valutazzjoni tiegħu f'konformità mal-istruttura prevista fl-Anness 1 tal-Linji Gwida. Fejn din l-Opinjoni tibqa' siekta dwar sezzjoni speċifika tal-abbozz tar-rekwiżiti tal-akkreditazzjoni tal-AS tar-Renju Unit, dan għandu jinqara fis-sens li l-Bord ma għandux kummenti u mhux qed jitolb lill-AS tar-Renju Unit biex tiegħu azzjoni ulterjuri.
9. Din l-opinjoni ma tirriflettix fuq punti sottomessi mill-AS tar-Renju Unit, li huma barra mill-kamp ta' applikazzjoni tal-Artikolu 43 (2) tal-GDPR, bħal referenzi għal-leġiżlazzjoni nazzjonali. Il-Bord madankollu jinnota li, fejn meħtieġ, il-leġiżlazzjoni nazzjonali għandha tkun konformi mal-GDPR.

2.2 Il-punti ewlenin ta' attenzjoni għall-valutazzjoni (Art. 43.2 tal-GDPR u l-Anness 1 għal-Linji Gwida tal-EDPB) li r-rekwiżiti tal-akkreditazzjoni jipprevedu biex dan li ġej jiġi vvalutat b'mod konsistenti:

- a. l-indirizzar tal-oqsma ewlenin kollha kif enfasizzat fl-Anness tal-Linji Gwida u l-ikkunsidrari ta' kwalunkwe devjazzjoni mill-Anness.
- b. l-indipendenza tal-korp ta' ċertifikazzjoni
- c. il-kunflitti ta' interessi tal-korp ta' ċertifikazzjoni
- d. il-kompetenza tal-korp ta' ċertifikazzjoni
- e. is-salvagwardji xierqa biex jiżguraw li l-kriterji ta' ċertifikazzjoni tal-GDPR jiġu applikati b'mod xieraq mill-korp ta' ċertifikazzjoni
- f. il-proċeduri għall-ħruġ, ir-revizjoni perjodika u l-irtirar ta' ċertifikazzjoni tal-GDPR; u
- g. it-trattament trasparenti tal-ilmenti dwar il-ksur ta' ċertifikazzjoni.

10. Jittiehed akkont li:

- a. l-Artikolu 43 (2) tal-GDPR jipprovdi lista ta' oqsma ta' akkreditazzjoni li korp ta' ċertifikazzjoni jeħtieġ jindirizza sabiex jiġi akkreditat;
- b. l-Artikolu 43 (3) tal-GDPR jistipula li r-rekwiżiti għall-akkreditazzjoni tal-korpi ta' ċertifikazzjoni għandhom jiġu approvati mill-Awtorità Superviżorja kompetenti;
- c. l-Artikolu 57 (1) (p) u (q) tal-GDPR jipprevedu li awtorità superviżorja kompetenti trid tabbozza u tippubblika r-rekwiżiti tal-akkreditazzjoni għall-korpi ta' ċertifikazzjoni u tista' tiddeċiedi li hija stess twettaq l-akkreditazzjoni tal-korpi ta' ċertifikazzjoni;
- d. l-Artikolu 64 (1) (c) tal-GDPR jipprevedu li l-Bord għandu joħroġ opinjoni meta awtorità superviżorja għandha l-intenzjoni tapprova r-rekwiżiti ta' akkreditazzjoni għal korp ta' ċertifikazzjoni skont l-Artikolu 43(3);
- e. Jekk l-akkreditazzjoni titwettaq mill-korp nazzjonali ta' akkreditazzjoni skont l-ISO/IEC 17065/2012, iridu jiġu applikati wkoll ir-rekwiżiti addizzjonali stabbiliti mill-awtorità superviżorja kompetenti.
- f. l-Anness 1 tal-Linji Gwida dwar l-Akkreditazzjoni ta' Ċertifikazzjoni jipprevedu r-rekwiżiti ssuġġeriti li awtorità superviżorja għall-protezzjoni tad-*data* għandha tfassal u li japplikaw matul l-akkreditazzjoni ta' korp ta' ċertifikazzjoni mill-Korp Nazzjonali tal-Akkreditazzjoni;

il-Bord huwa tal-opinjoni li:

2.2.1 PREFISS (Taqsimha 0 tal-abbozz tar-rekwiżiti ta' akkreditazzjoni addizzjonali)

11. Il-Bord jirrikonoxxi l-fatt li t-termini ta' kooperazzjoni, li jirregolaw ir-relazzjoni bejn Korp Nazzjonali ta' Akkreditazzjoni u l-awtorità superviżorja għall-protezzjoni tad-*data* tiegħu mhumiex rekwiżit għall-akkreditazzjoni ta' korpi ta' ċertifikazzjoni *per se*. Madankollu, għal raġunijiet ta' kompletizza u

trasparenza, il-Bord jikkunsidra li dawn it-termini ta' kooperazzjoni, fejn jeżistu, għandhom jiġu ppubblikati f'format meqjus xieraq mill-AS.

12. Il-Bord jieħu nota tal-fatt li l-AS tar-Renju Unit qed iddaħħal fis-seħħ tali termini ta' kooperazzjoni flimkien mal-NAB tagħha u li dawn it-termini għandhom ikunu disponibbli fuq is-sit web tal-AS tar-Renju Unit ladarba jkunu finalizzati.

2.2.2 REKWIZITI ĠENERALI GĦALL-AKKREDITAZZJONI (Taqsim 4 tal-abbozz tar-rekwiziti ta' akkreditazzjoni addizzjonali)

13. Fir-rigward tar-rekwizit tar-responsabbiltà legali (is-sottotaqsima 4.1.1), il-Bord jieħu nota tal-fatt li l-AS tar-Renju Unit teħtieġ li l-Korp ta' Ċertifikazzjoni (KĊ) li jkun akkreditat "*għandu jkun jista' jipprovdi evidenza ta' konformità kif meħtieġ matul il-proċess ta' akkreditazzjoni*" mal-GDPR u l-Att dwar il-Protezzjoni tad-Data tal-2018. Sabiex jiżgura valutazzjoni u implimentazzjoni adegwati ta' dan ir-rekwizit, il-Bord jinkoraġġixxi lill-AS tar-Renju Unit biex tissostitwixxi "*għandu jkun jista' jipprovdi evidenza*" ma' "*għandu jipprovdi evidenza*". Għaldaqstant, il-Bord jirrakkomanda li l-AS tar-Renju Unit temenda l-abbozz kif meħtieġ.
14. Fir-rigward tal-ftehim ta' ċertifikazzjoni (is-sottotaqsima 4.1.2) u, b'mod partikolari, ir-rekwizit numru 8, (in-numru 9 fl-Anness) il-Bord jieħu nota tal-fatt li l-AS tar-Renju Unit ħolqot verżjoni formulata mill-ġdid ta' parti mir-rekwizit previst fl-Anness 1 tal-Linji Gwida. L-AS tar-Renju Unit, madankollu, ħalliet barra referenza għal [fejn applikabbli] "*il-konsegwenzi għall-klijenti ukoll għandhom jiġu indirizzati*". Il-Bord għaldaqstant jirrakkomanda lill-AS tar-Renju Unit biex iżżid il-parti nieqsa tar-rekwizit imsemmi hawn fuq.
15. Fir-rigward tal-użu tas-sigilli u l-marki tal-protezzjoni tad-data (is-sottotaqsima 4.1.3), il-Bord jinnota li l-AS tar-Renju Unit tirrikjedi li kopja "*tas-sigill/marka/logo għandha tiġi pprovduta lill-ICO għar-rekords tagħhom*." Minħabba li s-sigilli, il-marki u l-logos jiġu mmanigġjati mhux biss mill-korp ta' ċertifikazzjoni, iżda wkoll mis-sid tal-iskema, il-Bord jinkoraġġixxi lill-AS tar-Renju Unit biex tirreferi wkoll għal kwalunkwe sigill, marka u logo previst fi kwalunkwe skema ta' ċertifikazzjoni approvata mill-AS tar-Renju Unit.

2.2.3 IR-REKWIZITI TAR-RIŻORSI (Taqsim 6 tal-abbozz tar-rekwiziti ta' akkreditazzjoni addizzjonali)

16. Fir-rigward tal-persunal tal-korp ta' ċertifikazzjoni (is-sottotaqsima 6.1) u, b'mod partikolari, il-punt 6, il-Bord jieħu nota tal-fatt li l-AS tar-Renju Unit ipprevediet li "*Il-persunal responsabbli għad-deċiżjonijiet ta' ċertifikazzjoni jrid ikollu esperjenza professjonali sinifikanti fl-identifikazzjoni u l-implimentazzjoni tal-miżuri tal-protezzjoni tad-data*". Madankollu, il-Bord jikkunsidra li, fl-waqt li l-persunal li jieħu d-deċiżjonijiet dwar iċ-ċertifikazzjoni jista' huwa stess ma jkollux esperjenza fir-rigward tal-"*esperjenza professjonali sinifikanti fl-identifikazzjoni u l-implimentazzjoni tal-miżuri tal-protezzjoni tad-data*", dan għandu tal-anqas ikollu aċċess għal persuna b'dik il-kompetenza sabiex jieħu deċiżjoni infurmata. L-esperjenza professjonali sinifikanti fl-implimentazzjoni ta' dawn il-miżuri, tal-anqas fl-istadji bikrin, probabbilment ma tkunx daqshekk mifruxa f'dan is-settur. Għaldaqstant, il-Bord jinkoraġġixxi l-AS tar-Renju Unit biex tirrikjedi li l-korp ta' ċertifikazzjoni jiddefinixxi u jispjega r-rekwizit tal-esperjenza professjonali li jkun xieraq għall-iskema ta' ċertifikazzjoni.

2.2.4 IR-REKWIŻITI TAL-PROĊESS, L-ARTIKOLU 43(2)(C),(D) (Taqsimha 7 tal-abbozz tar- rekwiżiti ta' akkreditazzjoni addizzjonali)

17. Fir-rigward tas-sottotaqsima ġenerali dwar ir-rekwiżiti tal-proċess (is-sottotaqsima 7.1) u, b'mod partikolari, il-paragrafu 4, il-Bord jieħu nota tar-rekwiżit addizzjonali għal korp ta' akkreditazzjoni biex jiżgura li l-korp ta' ċertifikazzjoni iwettaq investigazzjoni jew verifika f'kazijiet fejn tiġi kkontesta l-konformità mal-protezzjoni tad-*data*. Il-Bord jifhem li l-konformità tal-protezzjoni tad-*data* tirreferi għad-detentur taċ-ċertifikazzjoni. Madankollu, dan għandu jiġi speċifikat b'mod ċar fir-rekwiżiti. Barra minn hekk, il-Bord jikkunsidra li l-AS tar-Renju Unit għandha tispeċifika li tali investigazzjoni għandha tkun marbuta mal-kamp ta' applikazzjoni taċ-ċertifikazzjoni u mal-mira tal-evalwazzjoni. Għaldaqstant, il-Bord jirrakkomanda li l-AS tar-Renju Unit temenda r-rekwiżit tagħha kif xieraq, billi tiddikjara b'mod ċar li l-konformità tal-protezzjoni tad-*data* tirreferi għad-detentur taċ-ċertifikazzjoni u billi tispeċifika li l-investigazzjoni għandha tkun marbuta mal-kamp ta' applikazzjoni taċ-ċertifikazzjoni u mal-mira tal-evalwazzjoni.
18. Fir-rigward tal-applikazzjoni tar-rekwiżiti tal-proċess (is-sottotaqsima 7.2), il-Bord jieħu nota tal-hteġa għal korp ta' ċertifikazzjoni li jispeċifika *"jekk jintużawx proċessuri, u meta l-proċessuri huma l-applikant, għandhom jiġu deskritti r-responsabbiltajiet u l-kompiti tagħhom, u l-applikazzjoni għandu jkun fiha l-kuntratt(i) rilevanti tal-kontrollur/proċessur."* Filwaqt li jirrikonoxxi li l-AS tar-Renju Unit użat it-test tal-Anness 1, il-Bord jinkoraġġixxi lill-AS tar-Renju Unit biex tikkunsidra jekk f'dan il-każ għandhiex tissemma wkoll referenza għal kontrolluri kongunti u l-arranġamenti speċifiċi tagħhom.
19. Fir-rigward tal-metodi tal-evalwazzjoni (is-sottotaqsima 7.4), il-Bord jieħu nota tar-rekwiżit addizzjonali previst mill-AS tar-Renju Unit li jirrikjedi li, *"Minbarra l-punt 7.4.5 tal-ISO17065, għandu jiġi pprovdut li ċ-ċertifikazzjoni eżistenti, li għandha x'taqsam mal-istess oġġett ta' ċertifikazzjoni, tista' tiġi kkunsidrata bħala parti minn evalwazzjoni ġdida [...]"*. F'dan ir-rigward, il-Bord jikkunsidra li huwa meħtieġ kjarifika ulterjuri li, f'kazijiet fejn iċ-ċertifikazzjoni eżistenti tiġi kkunsidrata bħala parti minn evalwazzjoni ġdida, il-kamp ta' applikazzjoni ta' dik iċ-ċertifikazzjoni għandu wkoll jiġi vvalutat fid-dettall fir-rigward tal-konformità tiegħu mal-kriterji taċ-ċertifikazzjoni rilevanti. Għaldaqstant, il-Bord jinkoraġġixxi lill-AS tar-Renju Unit tikkjarifika t-test kif meħtieġ.
20. Fir-rigward tas-sentenza *"Ir-rapport komplut jew l-informazzjoni tal-evalwazzjoni li jippermettu evalwazzjoni tal-attività taċ-ċertifikazzjoni preċedenti u r-rizultati tagħha jistgħu jiġu kkunsidrati."* il-Bord jirrakkomanda li l-AS tar-Renju Unit li "jistgħu" tinbidel b'"għandhom" meta l-korp ta' ċertifikazzjoni jiddeċiedi li jikkunsidra ċ-ċertifikazzjoni eżistenti. Barra minn hekk, il-Bord jikkunsidra li jkun aktar ċar li tirreferi sempliċement għal "ċertifikazzjoni" milli għal "attività ta' ċertifikazzjoni" u jirrakkomanda lill-AS tar-Renju Unit temenda l-abbozz kif xieraq. Barra minn hekk, ir-referenza għaċ-ċertifikazzjoni preċedenti" tista' tkun qarrieqa, billi ma tirreferix b'mod ċar għaċ-ċertifikazzjoni eżistenti li l-korp ta' ċertifikazzjoni jrid jikkunsidra bħala parti mill-evalwazzjoni tiegħu stess. Il-Bord jinkoraġġixxi lill-AS tar-Renju Unit biex tbiddel it-test, sabiex tikkjarifika li r-referenza hija għaċ-ċertifikazzjoni eżistenti. Fl-aħħar nett, il-Bord jinnota li l-korp ta' ċertifikazzjoni għandu jkun kapaci jaċċedi r-rapport tal-evalwazzjoni u kwalunkwe informazzjoni rilevanti oħra li tippermetti evalwazzjoni tal-attività taċ-ċertifikazzjoni, sabiex ikun jista' jieħu deċiżjoni infurmata. Għaldaqstant, il-Bord jinkoraġġixxi lill-AS tar-Renju Unit tikkjarifika t-test kif meħtieġ.
21. Barra minn hekk, fil-paragrafu li jibda b'"*minbarra l-punt 7.4.6 tal-ISO 17065*", il-Bord jirrakkomanda li, fejn l-AS tar-Renju Unit tirreferi għal "mekkanizmu ta' ċertifikazzjoni tagħha", din fil-fatt riedet tfisser "l-iskema ta' ċertifikazzjoni". Għaldaqstant, dan jirrakkomanda lill-AS tar-Renju Unit tissostitwixxi t-test kif xieraq.

22. Fir-rigward tal-bidliet li jaffettwaw iċ-ċertifikazzjoni (is-sottotaqsima 7.10) u, b'mod partikolari, ir-raba' punt ("id-deċiżjonijiet tal-Bord Ewropew għall-Protezzjoni tad-Data") il-Bord jirrikonoxxi li l-AS tar-Renju Unit użat it-test previst fl-Anness 1. Madankollu, sabiex jiġi żgurat għarfien ċar ta' dak li huwa mfisser b'"deċiżjonijiet tal-Bord Ewropew għall-Protezzjoni tad-Data", il-Bord jinkoraġġixxi lill-AS tar-Renju Unit biex tikkjarifika r-referenza. Eżempju jista' jkun li tirreferi għal "dokumenti adottati mill-Bord Ewropew għall-Protezzjoni tad-Data".

3 KONKLUŻJONIJIET / RAKKOMANDAZZJONIJIET

23. L-abbozz tar-rekwiżiti tal-akkreditazzjoni tal-Awtorità Supervizorja tar-Renju Unit jista' jwassal għal applikazzjoni inkonsistenti tal-akkreditazzjoni ta' korpi ta' ċertifikazzjoni u jeħtieġ li jsiru l-bidliet li ġejjin:
24. Fir-rigward tar-"rekwiżiti ġenerali għall-akkreditazzjoni" il-Bord jirrakkomanda li l-AS tar-Renju Unit:
1. tissostitwixxi, fis-sottotaqsima 4.1.1, is-sentenza "għandu jkun jista' jipprovdi evidenza" b'"jista' jkun kapaċi jipprovdi evidenza".
 2. tinkludi fis-sottotaqsima 4.1.2 il-parti nieqsa tar-rekwiżit, biex tallinjah mat-test tal-Anness 1 tal-Linji Gwida.
25. Fir-rigward ta' "rekwiżiti tal-proċess", il-Bord jirrakkomanda li l-AS tar-Renju Unit:
1. temenda s-sottotaqsima 7.1. sabiex ikun ċar li l-konformità tal-protezzjoni tad-*data* tirreferi għad-detentur taċ-ċertifikazzjoni u li l-investigazzjoni għandha tkun marbuta mal-kamp ta' applikazzjoni taċ-ċertifikazzjoni u mal-mira tal-evalwazzjoni
 2. temenda s-sottotaqsima 7.4 billi tibdel "tista'" b'"għandha" u "attività ta' ċertifikazzjoni" b'"ċertifikazzjoni".
 3. tibdel ir-referenza għal "mekkaniżmu ta' ċertifikazzjoni" bi "skema ta' ċertifikazzjoni".

4 KUMMENTI FINALI

26. Din l-opinjoni hija indirizzata lill-AS tar-Renju Unit u se ssir pubblika skont l-Artikolu 64 (5)(b) tal-GDPR.
27. Skont l-Artikolu 64 (7) u (8) tal-GDPR, l-awtorità supervizorja għandha tikkomunika lill-President, b'mezzi elettronici fi żmien ġimagħtejn wara li tircievi l-opinjoni, jekk hijiex se temenda jew iżzomm l-abbozz tal-lista tagħha. Fl-istess perjodu, din għandha tipprovdi l-abbozz tal-lista emendata jew fejn ma għandhiex l-intenzjoni li ssegwi l-opinjoni tal-Bord, għandha tipprovdi r-raġunijiet rilevanti li abbażi tagħhom ma għandhiex l-intenzjoni li ssegwi din l-opinjoni, kollha kemm hi jew parti minnha.

Għall-Bord Ewropew għall-Protezzjoni tad-Data

Il-President

(Andrea Jelinek)